



10th August, 2011

- 1. Wara l-intervista li ta Monsinjur Scicluna lil The Sunday Times tal-Ħadd 7 ta' Awwissu 2011 fejn jgħid li l-Kurja se ddaħħal sistema ġdida dwar kif titratta abbuži fuq it-tfal, meta hemm il-ħsieb li tiddaħħal din is-sistema l-ġdida?**

Iż-żewġ djoċesijiet ta' Malta u ta' Għawdex, flimkien mas-Superjuri Maġġuri tar-Reliġjużi lestew evalwazzjoni tal-proċeduri li kienu wżati f'dawn l-aħħar ħdax il-sena u pprezentaw policy ġdida lill-Vatikan għall-approvazzjoni, li mistennija tasal f'Ottubru jew Novembru tal-2011. Hija tidhol fis-seħħ appena tiġi approvata mill-Vatikan.

- 2. Għaliex il-proċeduri tar-Response Team dwar il-każ ta' St Joseph's Home ħadu daqshekk fit-tul tant li kellu jidhol il-Mons Scicluna nniffsu biex jgħaġġilhom?**

L-Arċisqof kemm il-darba wera d-dispjaċir tiegħu li dan il-każ dam daqshekk u kemm il-darba ukoll għamel il-parti tiegħu biex il-każ ikun konkluż. Għal dan il-għan, sena ilu giet imwaqqfa sezzjoni oħra tar-Response Team. Il-Knisja Maltija timpenja ruħha li dawn l-investigazzjonijiet iseħħu fl-iqsar żmien possibbli.

- 3. X'taħseb il-Kurja dwar dak li qal Mons Scicluna li meta l-abbuži kienu mifruxa fuq tant medda ta' snin messu nduna xi ħadd li kienet għaddejja xi haġa ħażina u Fr Pulis messu tneħħa mix-xogħol tiegħu qalb it-tfal?**

Mal-ewwel rapporti ta' abbuži fuq minuri, il-persuni involuti kienu mneħħija minn kull responsabbiltà li kellhom f'Dar San Ġuzepp u minn kull ħidma oħra pastorali.

- 4. X'se tagħmel il-Kurja dwar il-proposta ta' Mons Scicluna li l-Kurja twaqqaf fond għall-kumpens tal-vittmi?**

Mons Scicluna ddistingwa bejn il-kumpens li skont il-liġi kemm ċivili kif ukoll tal-Knisja jerfgħu personalment min għamel l-abbuži, u s-solidarjeta' mal-vittmi li huwa dover ta' mħabba. Il-Knisja tesprimi ukoll din is-solidarjeta' permezz tas-sapport psikologiku u spiritwali, kif hemm miktub fil-Guidelines tal-1999.

**5. Mons Scicluna jgħid li l-Arċisqof Pawlu Cremona m'għandux jirriżenja għax dawn il-ġrajjet ma seħħux taħt ir-responsabbilta' tiegħu. Peress li ġraw taħt ir-responsabbilta' tal-ex Arċisqof Ġużeppi Mercieca, x'se jagħmel Mons Mercieca wara li ħarġu dawn il-fatti kollha biex jerfa' r-responsabbilta' tiegħu?**

Mons Scicluna, meta mistoqsi jekk l-Isqfijiet Maltin għandhomx jimxu fuq il-passi tal-Isqfijiet Irlandiżi u jirriżenjaw, wieġeb hekk: "Le. Personalment naħseb li (l-Arċisqof Pawlu Cremona) m'għandu l-ebda responsabbilta' personali f'xejn minn dan. Dawn l-affarijiet ma ġrawx taħt il-gwida tiegħu. Imma kif se jiffaċċja s-sitwazzjoni minn issa 'l quddiem hija responsabbilta' tiegħu". Tajjeb li wieħed ifakkar li d-Dokument dwar l-Abbużi Sesswali tal-1999 ħareġ fi żmien l-Arċisqof Ġużeppi Mercieca, u fil-każ preżenti, appena sar magħruf, is-superjuri reliġjużi mxew skont dan id-Dokument u warrbu minnufih lill-akkużati minn Dar San Ġużepp.